



**Minuti tat-tliet mitt laqgħa tal-Kunsill Lokali tax-Xagħra li saret nhar it-Tnejn 19 ta' Mejju 2014 fil-5.30pm fl-uffiċċju amministrattiv tal-Kunsill. Din hija wkoll it-tmienja u għoxrin laqgħa tas-sitt legislatura ta' dan il-Kunsill.**

**Il-laqgħa bdiet b'dawn il-membri preżenti:**

Sindku: Joe Cordina  
Kunsilliera: Dr. Christian Zammit  
Victor Zammit  
Dr. Joseph Attard  
Maria Grima

Il-Viċi Sindku Aaron Agius u l-Kunsillier Dr. Kevin Cutajar kienu skużati.

Uffiċjali:  
Segretarju Eżekuttiv: Ivan Attard

**TALBA TAL-BIDU, QARI, KONSIDERAZZJONI U APPROVAZZJONI TAL-MINUTI**

Il-laqgħa bdiet fil-5.30pm. Intqalet it-talba tal-bidu. Il-Kunsill approva unanimament il-minuti tal-Laqqgħa numru 299 li saret nhar it-Tnejn 21 ta' April 2014 wara li saru l-korrezzjonijiet meħtieġa.

**Punti mqajma mill-minuti**

Il-Kunsillier Dr. Christian Zammit staqsa dwar jekk kienx hemm xi żvilupp fuq ix-xogħol ta' asfaltar li qed isir mill-Kunsill fi Triq Marsalforn, l-organizzazzjoni tal-festival tat-tin f'Settembru li ġej u l-iskambji kulturali taż-żgħażaġħ mal-Kunsill ta' San Michele Salentino fl-Italja. Is-Sindku Joe Cordina wieġeb li dawn il-materji ser jiġu diskussi aktar 'il quddiem matul din il-laqgħa.

Il-Kunsillier Dr. Joseph Attard staqsa dwar jekk kienx hemm xi żvilupp fl-implimentazzjoni tat-*traffic management plan* għal Pjazza Sant'Anton. Is-Sindku wieġeb li għibna kwotazzjoni minghand is-surveyer li kienet ta' € 200. Il-Kunsill qabel li għandna nipproċedu bix-xogħol immedjatament.

Il-Kunsillier Dr. Joseph Attard staqsa dwar jekk kienx hemm xi risposta fuq it-talba li għamilna aktar kmieni matul din is-sena sabiex ninghataw finanzjament minghand il-Fondazzjoni Valletta 2018 għat-twaqqif tal-monument li jfakkar l-Assedji ta' Malta fi Pjazza l-Vitorja. Is-Sindku Joe Cordina wieġeb li iltaqa' ma' rappreżentanti ta' din il-Fondazzjoni u r-risposta li ingħata kienet li t-talba tagħna qed tiġi diskussa. Sadanittant, din il-materja ser titqajjem għad-diskussjoni waqt il-laqgħa li s-Sindku u s-Segretarju Eżekuttiv ser ikollhom ma' rappreżentati ta' din il-Fondazzjoni fit-3 ta' Ġunju li ġej. Il-Kunsill qabel li għandna nagħtu deadline dwar sa meta għandna nircievu risposta halli jekk dan il-proġett mhux ser jiġi iffinanzjat minn din il-Fondazzjoni, il-Kunsill ikun jista' jipproċedi bix-xogħol ta' irrangar tal-bokka tax-xelter tat-Tieni Gwerra Dinjija li hemm fil-Pjazza, kif kien il-pjan oriġinali.

Il-Kunsillier Dr. Joseph Attard għamel riferenza għall-isem tat-triq maqluġh li hemm fi Triq tal-Qaċċa. Is-Sindku wieġeb li t-tabella l-ġdida bl-isem tat-triq ser tasal għandna matul din il-ġimgħa.

Il-Kunsilliera Maria Grima staqsiet dwar jekk kienx hemm xi żvilupp fuq il-proġett 'Network of Leisure Parks in Xagħra' u t-twaqqif tal-monument ta' merħba fid-dahla tax-Xagħra. Is-Sindku Joe Cordina wieġeb li dawn il-materji ser jiġu diskussi aktar 'il quddiem matul din il-laqgħa.

**Komunikazzjonijiet tas-Sindku fosthom il-proġett 'Network of Leisure Parks in Xagħra', l-organizazzjoni taċ-ċerimonja kommemorattiva tas-*Sette Giugno*, l-organizazzjoni tal-festival tat-tin, haġra ta' ambaxxatriċi lokali taż-żgħażaġh, xogħol ta' asfaltar fi Triq Marsalforn, tenders relatati mal-proġett ta' bankini ġodda għal Pjazza l-Vitorja u kostruzzjoni ta' kanal għall-ilma iffinanzjat minn Mizura 313 tal-Programm *Leader*, ix-xogħol ta' asfaltar ta' Pjazza l-Vitorja u Vjal it-Tmienja ta' Settembru, il-kwistjoni tal-aċċess tal-passaġġ li jagħti għax-xtajta ta' Ghajn Barrani, ingaġġ ta' skrivan (skala 15) mal-Kunsill, organizazzjoni ta' attivitajiet kulturali matul ix-xhur tas-sajf u materji oħra**

1. Is-Sindku Joe Cordina ta aġġornament lill-Kunsill dwar l-andament tax-xogħol fuq il-proġett 'Network of Leisure Parks in Xagħra' iffinanzjat minn Miżura 313 tal-Programm *Leader* tal-Unjoni Ewropea. Huwa qal li x-xogħol issa qabad ritmu tajjeb hafna u miexi skont kif pjanat. Is-Sindku qal li baqa' xi ftit problemi relatati mal-installazzjoni tad-dawl f'dawn is-sitt *belvederes* peress li t-tender hareġ ftit tard. Rigward ix-xogħol li qed isir fl-għalqa ta' maġenb il-*playing field*, is-Sindku informa lill-Kunsill li madwar ġimgħa ilu, wasal il-permess min-naħa tal-MEPA biex titwaqqa' l-*bus shelter* li hemm fl-inħawi halli jkun jista' jitranga l-ħajt ta' warajha. Is-Sindku qal li l-uniku xogħol li għadu ftit lura huwa dak li qed isiru fuq il-*belvedere* il-kbir fin-naħa ta' isfel ta' Triq Gajdoru peress li x-xogħol beda riċentament iżda huwa jinsab fiduċjuż li bil-koperazzjoni tal-partijiet kollha involuti, ix-xogħol ser jiġi konkluż f'qasir żmien.
2. Is-Sindku Joe Cordina informa lill-Kunsill li s-Segretarju Eżekuttiv Ivan Attard tkellem mal-W.R. Mons. Joe Vella Gauci, *Chairman* tal-Kumitat tal-Kultura fi hdan il-Ministeru għal Għawdex, dwar l-organizzazzjoni taċ-ċerimonja k commemorattiva li tfakkar l-Irvellijiet tas-7 ta' Ġunju 1919. Is-Sindku qal li dan il-Kumitat qed jahseb li jibdel il-*format* ta' din iċ-ċerimonja billi, nhar il-Ġimgħa 6 ta' Ġunju 2014, jorganizza Quddiesa fid-9am fil-Knisja Bazilika ta' Marija Bambina segwita minn re-enactment fi Pjazza l-Vitorja. Il-Kunsill, filwaqt li qabel ma' dan il-format, iddeċieda li jgħin fil-promozzjoni ta' din iċ-ċerimonja bil-għan li nattiraw aktar nies iżda qabel li m'għandniex nikkommettu flus minħabba l-*budget* limitat li għandna.
3. Is-Sindku Joe Cordina ta aġġornament lill-Kunsill dwar l-andament tal-organizzazzjoni tal-festival ta' ikel tradizzjonali Malti li ser isir nhar is-Sibt 27 u l-Hadd 28 ta' Settembru 2014. Is-Sindku qal li, skont kif ġie deċiż fil-laqgħa preċedenti tal-Kunsill, applikajna għall-fondi mal-*Gozo Action Group*, taht il-Miżura 413 tal-Programm *Leader* iffinanzjat minn fondi tal-Unjoni Ewropea. Infatti, il-Kunsill applika għas-somma ta' € 35,000 biex ikun jista' jorganizza dan il-festival ta' ikel tradizzjonali Għawdexi. Is-Sindku propona u l-Kunsill qabel li għandu jitwaqqaf sotto-kumitat li jgħin fl-organizzazzjoni ta' dan il-festival u l-ewwel laqgħa ser issir nhar is-Sibt 31 ta' Mejju 2014 fis-2.00pm fl-uffiċċju amministrattiv. Il-Kunsill qabel ukoll li għandna nistiednu lis-Sur Vincenzo De Leonardis, il-koordinatur ewlieni ta' din l-attività għan-nom tal-Kunsill ta' San Michele Salentino fl-Italja, sabiex jiġi għal jumejn fix-Xagħra biex inkunu nistgħu niddiskutu aħjar l-organizzazzjoni ta' din l-attività'.
4. Rigward il-ħatra ta' ambaxxatriċi lokali taż-żgħażaġh, is-Sindku Joe Cordina qal li rċevejna korrispondenza mid-Dipartiment tal-Gvern Lokali li fiha l-Kumitat Vot 16

informa lill-Kunsill li hu ma jsibx oġġezzjoni li jkun hemm *rotation* tat-tliet żgħażaġh tfajliet li applikaw biex iservu f'din il-kariga mal-Kunsill Lokali tagħna bil-kundizzjoni li l-ħatra tkun approvata mill-Kunsill u jkun hemm ambaxxatriċi waħda biss f'kull *term*. Is-Sindku propona u l-Kunsill qabel li din il-ħatra għandha ssir fil-laqgħa li jmiss wara li l-istudenti jkunu lestew l-eżamijiet tal-iskola.

5. Is-Sindku Joe Cordina ta aġġornament lill-Kunsill tax-xogħol ta' asfaltar fi Triq Marsalforn li qed jiġi iffinanzjat mill-Iskema tal-*Public Private Partnership (PPP)*. Is-Sindku qal li x-xogħol issa qabad ritmu tajjeb ħafna u l-kuntrattur mistenni jagħti l-ewwel kisja ta' *tarmac* matul din il-ġimgħa. Is-Sindku propona u l-Kunsill qabel li għandna nġibu stima mingħand Salvu Bonello tax-xogħol ta' asfaltar li hemm bżonn li jsir fil-parti tat-triq bejn Triq Marsalforn u Triq it-Tiġrija. F'każ li l-istima tiġi oġġla mit-*threshold* stabbilita fil-Liġi Finanzjarja tal-Kunsilli Lokali, il-Kunsill qabel li għandna nohorgu offerta pubblika (tender) biex ikun jista' jsir dan ix-xogħol.
6. Is-Sindku Joe Cordina qal li wara xhur ta' preparazzjoni, it-tenders relatati mal-proġett ta' bankini ġodda fi Pjazza l-Vitorja u kostruzzjoni ta' kanal għall-ilma iffinanzjat minn Miżura 313 tal-Programm *Leader* tal-Unjoni Ewropea ġew ippubblikati fuq il-Gazzetta tal-Gvern u d-data tal-għeluq tas-sottomissjoni tal-offerti mingħand dawk interessati hija nhar it-Tnejn 16 ta' Ġunju 2014 fil-11am. L-aġġudikazzjoni ta' dawn it-tenders trid issir minn bord imwaqqaf mill-Kunsill u d-deċiżjoni tittiehed fil-laqgħa li jmiss. Is-Sindku propona u l-Kunsill qabel li x-xogħlijiet għandhom jibdew immedjatament malli issir l-aġġudikazzjoni biex hekk nassiguraw li ma nitilfux il-fondi allokat li lill-Kunsill għal dan il-proġett.
7. Is-Sindku Joe Cordina informa lill-Kunsill li t-tenders għax-xogħol ta' asfaltar ta' Pjazza l-Vitorja u Vjal it-Tmienja ta' Settembru li ser isir mill-Ministeru għal Ghawdex ser jiġu ippubblikati fil-jiem li ġejjin. Ix-xogħol jibda immedjatament wara li ssir l-aġġudikazzjoni min-naħa tal-istess Ministeru.
8. Is-Sindku Joe Cordina qal li sal-lum ma kien ebda żvilupp fil-kwistjoni relatata mal-aċċess tal-passaġġ li jagħti għax-xtajta ta' Ghajn Barrani fil-lokalita' tagħna. Huwa informa lill-Kunsill li fuq parir tal-Avukat Dr. Carmelo Galea LLD li ġie inkarigat mill-Kunsill biex jgħinna f'din il-kwistjoni, is-Sindku ser javvicina xi nies mix-Xagħra li jiftakru dan il-passaġġ miftuħ sabiex ikunu jistgħu jagħmlu affidavit dwar dan li imbagħad jiġi ipprezentat lill-Qorti. Il-Kunsill, b'mod unanimu, reġa' ta l-appoġġ tiegħu lis-Sindku f'din il-kawża ġusta biex il-bajja ta' Ghajn Barrani terġa' tibda titgawda mill-pubbliku. Dan l-appoġġ qed jingħata b'rispett shiħ lejn il-Liġijiet ta' Malta.

9. Rigward l-ingagġ ta' skrivan fuq bażi *back-to-back* mal-Kunsill Lokali tagħna, is-Sindku Joe Cordina informa li peress li ma kien hemm ebda applikant li applika għal dan l-impjieg wara li harġet is-sejha interna, il-Kunsill hareġ din is-sejha għal dawk li preżentament qegħdin jirreġistraw taħt 'Part I' mal-Korporazzjoni għax-Xogħol u t-Taħriġ (ETC). Sad-data tal-gheluq tas-sottomissjoni tal-applikazzjonijiet li kienet nhar il-Ħamis 8 ta' Mejju, il-Kunsill Lokali irċieva erbatax-il applikazzjoni għal dan l-impjieg. Is-Sindku propona u l-Kunsill qabel li għandu jitwaqqaf Bord li jkun magħmul mis-Sindku Joe Cordina, il-Viċi Sindku Aaron Agius u l-Kunsilliera Dr. Christian Zammit, Dr. Joseph Attard u Maria Grima biex jagħmlu l-intervisti lill-applikanti u issir rakkomandazzjoni uffiċjali lill-Kunsill għall-approvazzjoni tiegħu. Il-Kunsill qabel li dawn l-intervisti għandhom isiru sa mhux aktar tard mit-tieni ġimgħa ta' Ġunju.
10. Is-Sindku Joe Cordina qal li issa li reġa' wasal is-sajf, tajjeb li naħsbu dwar jekk nistgħux norganizzaw xi attivita' kulturali li tkompli tippromwovi l-lokalita' tagħna. Wara diskussjoni twila bejn il-Kunsillieri preżenti, ġie deċiż li għandna nippruvaw norganizza attivita kulturali waħda fi Pjazza l-Vitorja nhar is-Sibt 9 ta' Awwissu 2014. Is-Sindku informa lill-Kunsill li, skont kif ġie deċiż fl-aħħar laqgħa tal-Kunsill, is-Segretarju Eżekuttiv Ivan Attard ipprova jġib tliet kwotazzjonijiet mingħand il-bands *Red Elektrik*, *Airport Impressions* u *Winter Moods* biex ikunu jistgħu jagħtu Kunċert mużikali fil-Pjazza f'din il-ġurnata. Peress li l-bands *Red Elektrik* u *Airport Impressions* mhux ser ikunu jistgħu jattendu minhabba impenji oħra, is-Sindku propona u l-Kunsill qabel li għandna nikkuntattjaw lill-band *Winter Moods* biex naraw x'lesti joffrulna u l-*budget* li qed jitolbu biex tittiehed deċiżjoni finali dwar dan fil-laqgħa li jmiss. Il-Kunsill esprima wkoll id-diżappunt tiegħu għall-fatt li meta s-sena li għaddiet ippruvajna noholqu attivitajiet kulturali matul ix-xhur tas-Sajf bil-għan li ngħinu lin-negozji tal-pjazza, sibna oppożizzjoni qawwija min-naħa tal-istess sidien u dan ma jgħinx biex il-Kunsill ikompli johloq inizjattivi simili li jgħinu biex inkatru l-kultura fost ir-residenti tagħna.
11. Il-Kunsilliera Maria Grima tat aġġornament lill-Kunsill dwar l-esperjenza sabiha li kellhom iż-żewġ adoloxxenti li ġew mill-Polonja għal esperjenza ta' xogħol f'Malta taħt il-programm *Nemo*. Hija qalet li wara li laqqgħet lil dawn iż-żgħażaġħ mal-adoloxxenti mir-raħal tagħna li jiffrekwentaw iċ-Ċirklu taż-Żgħażaġħ, kien hemm tliet żgħażaġħ li wrew l-interess tagħhom li jipparteċipaw fi skambju kulturali li ser isir fl-Italja matul l-ewwel ġimgħa ta' Lulju taħt l-istess proġett. Dawn huma Maureen Xerri, Lorna Camilleri u Luke Attard. Is-Segretarju Eżekuttiv Ivan Attard qal li diġa'

ghamilna l-*claim* għall-fondi taht dan il-proġett u qed nistennew risposta dwar dan minghand Dr. Evagelista Leuzzi li huwa l-koordinatur prinċipali tal-proġett *Nemo*.

12. Is-Sindku Joe Cordina propona u l-Kunsill qabel li għandna nibagħtu ittra ta' awguri lis-Sindku u l-Kunsilliera l-godda tal-Kunsilli ta' Mergo fl-Italja u Chevaigne fi Franza wara li jgħaddu l-elezzjonijiet Ewropej tal-25 ta' Mejju li ġej. Dan bl-iskop prinċipali li jinżamm rapport tajjeb bejn il-Kunsill Lokali tax-Xagħra u dawn iż-żewġ Kunsilli barranin biex hekk inkunu nistgħu nkomplu norganizzaw inizjattivi li jkunu ta' benefiċċju għall-komunitajiet tagħna.

### **Qari tal-Korrispondenza:**

1. Ittra minghand is-Sinjura Helena D'Amato, Kummissarju għat-Tfal, dwar il-korsijiet *Rights 4 U* għat-tfal bejn it-tlettax u l-hmistax-il sena. Dawn ser jiġu organizzati bejn il-11 u t-28 ta' Awwissu li ġej fis-Seminarju tal-Arċisqof u f'Dar Manresa. Il-Kunsill innota l-kontenut.
2. Ċirkulari mill-Assoċjazzjoni tal-Kunsilli Lokali li fiha qed issir stedina lill-Kunsilli Lokali sabiex jipparteċipaw fil-Konferenza dwar l-Inklużjoni u l-Ugwaljanza fir-Regjun tal-Mediterran. Din il-konferenza saret nhar it-Tnejn 12 ta' Mejju 2014 f'Tas-Sliema. Il-Kunsill innota l-kontenut.
3. Ċirkulari mill-Assoċjazzjoni tal-Kunsilli Lokali dwar biljetti b'xejn għall-Finali tal-UEFA Under 17 Championships. Il-Kunsill innota l-kontenut.
4. E-mail mill-Kumitat Vot 16 li fiha qed jinforma lill-Kunsill li l-Kumitat ma jsibx oġġezzjoni li ssir *rotation* bejn iż-żgħażaġħ basta tkun approvata mill-Kunsill u li f'kull term ikun hemm Ambaxxatur wiehed / wahda fil-kariga. Il-Kunsill innota li din il-materja diġa' ġiet diskussa aktar kmieni matul din il-laqgħa.
5. E-mail minghand Conrad Borg li fiha qed jinforma lill-Kunsill li rċieva l-*financial statements* għas-sena 2013 u li kopja tagħhom twasslet fl-Uffiċċju tal-Awditur Ġenerali (NAO). Il-Kunsill innota l-kontenut. Ser nibagħtu risposta għall-*management letter* tal-Awditur sa mhux aktar tard minn nhar il-Ġimgħa 13 ta' Ġunju.
6. E-mail minghand Stefan Bezzina mill-Universita' ta' Malta dwar il-konferenza 'An Evolving EU Engaging a Changing Mediterranean Region' li saret nhar it-Tnejn 5 ta' Mejju f'Dar l-Ewropa, il-Belt Valletta. Il-Kunsill innota l-kontenut.

7. E-mail mingħand Michael Gatt, *leader* tal-Gozo Action Group, li fiha qed jinforma lill-Kunsill li d-data tal-gheluq tas-sottomissjoni tal-applikazzjonijiet għall-fondi taht Miżura 413.6 giet estiża sal-Ħamis 15 ta' Mejju f'nofsinhar. Il-Kunsill applika għas-somma ta' € 35,000 taht din is-sejha biex ikun jista' jorganizza festival ta' ikel tradizzjonali Ghawdxi f' Settembru li g'ej.
8. E-mail mingħand Charlene Mercieca Magro, rappreżentanta tal-kumpanija *Greenpak*, dwar it-tieni edizzjoni tal-Local Council Awards li ser issir nhar il-Ġimgħa 27 ta' Ġunju 2014. In-nominazzjonijiet mingħand il-Kunsilli Lokali jintlaqgħu sal-Ġimgħa 9 ta' Mejju. Il-Kunsill innota l-kontenut.
9. Ittra mingħand id-Direttorat tal-Eco Gozo fi hdan il-Ministeru għal Ghawdex dwar il-pubblikazzjoni ta' fuljett bl-isem 'The Gozo Coastal Walk' li jinkoraġġixxi lit-turisti biex jagħmlu mixjiet fil-kampanja rurali Ghawdxija. Il-Kunsill innota l-kontenut.
10. E-mail mingħand Laetitia de Bouteilleir, *junior wedding planner*, li fiha qed titlob *no objection* min-naħa tal-Kunsill sabiex jigi organizzat tiegħ fil-bajja tar-Ramla l-Ħamra nhar il-Hadd 10 ta' Awwissu 2014. Ser nitolbu aktar informazzjoni dwar fiex ser tkun tikkonsisti eżatt din iċ-ċerimonja.
11. E-mail mingħand Simon Vella Gregory, *producer* tax-xandira tal-Funzjoni u l-Purċissjoni tal-Ġimgħa l-Kbira li NET TV xandar mil-lokalita' tax-Xagħra, li fiha qed jitlob lill-Kunsill sabiex jixtri madwar 20 DVD b'tifkira ta' din ix-xandira. Il-Kunsill qabel li għandna nixtru seba' (7) kopji ta' dan id-DVD.
12. E-mail mingħand Peter Borg, *manager* tal-band *Red Elektrik*, li fiha qed jinforma lill-Kunsill li din il-band mhux ser tkun tista' tagħti Kuncert mużikali nhar is-Sibt 9 ta' Awwissu 2014. Il-Kunsill innota l-kontenut.
13. E-mail mingħand John Attard li fiha qed jirringrazzja lis-Sindku u l-Kunsilliera tal-Kunsill Lokali tax-Xagħra għall-ġest sabiħ li għamlu meta għażluh biex ikun ir-rebbieh tal-unur 'Ġieh ix-Xagħra' għas-sena 2014. Il-Kunsill innota l-kontenut.
14. Memo 12/2014 maħruġ mid-Dipartiment tal-Gvern Lokali dwar l-Iskema ta' Għajjnuna Finanzjarja għall-korsijiet *Lifelong Learning 2014-2015*. Il-Kunsill innota l-kontenut.

15. E-mail minghand Marie-France Mailhos li fiha qed titlob dettalji dwar l-organizzazzjoni tal-festival tat-tin f' Settembru li g'ej. Il-Kunsill qabel li din il-materja għandha tiġi diskussa fil-laqgħa tas-sotto-kumitat li twaqqaf biex jiddiskuti l-organizzazzjoni ta' dan il-festival.
16. E-mail minghand Mark Xerri b'numru ta' punti dwar kif wiehed jista' jtejjeb is-sit elettroniku uffiċjali tal-Kunsill Lokali tax-Xagħra – [www.xaghra.com](http://www.xaghra.com). Il-Kunsill innota l-kontenut. Ser nikkuntattjaw lill-*webmaster* is-Sur William Sultana biex naraw jekk nistgħux nimplimentaw xi proposti imsemmija f'din l-email.
17. Ċirkulari mill-Assoċjazzjoni tal-Kunsilli Lokali dwar il-ħlas tal-*health scheme* għas-sena 2014. Il-Kunsill qabel li għandna ninxurjaw lill-Kunsilliera kollha (eskluż is-Sindku), is-Segretarju Eżekuttiv u l-*Assistant Principal*.
18. Memo 13/2014 maħruġ mid-Dipartiment tal-Gvern Lokali dwar il-kwestjonarju 'Training Needs' Analysis'. Kopja ta' dan il-kwestjonarju – wiehed għall-Membri eletti u ieħor għas-Segretarji Eżekuttivi u l-membri tal-istaff – irid jintbagħat lid-Dipartiment sa mhux iktar tard minn nhar is-Sibt 31 ta' Mejju 2014. Il-Kunsill innota l-kontenut.
19. Memo 14/2014 maħruġ mid-Dipartiment tal-Gvern Lokali dwar l-obbligu li jsir *mid-term audit* kull darba li jinbidel Segretarju Eżekuttiv ta' Kumitat Reġjonali jew Kunsill Lokali. Il-Kunsill innota l-kontenut.
20. Ittra minghand Heather Pearson, rappreżentanta tal-kumpanija *Jugs Malta*, li fiha qed titlob *in-no objection* tal-Kunsill Lokali sabiex nhar il-Ġimgħa 16 ta' Mejju 2014, ikun hemm van tal-McDonalds ipparkjat quddiem iċ-Ċentru tal-MCAST fix-Xagħra bħala parti minn kampanja promozzjonali biex tippromwovi l-*healthy eating*. Il-Kunsill innota l-kontenut.
21. Ċirkulari mill-Assoċjazzjoni tal-Kunsilli Lokali dwar it-tielet suppliment maħruġ mit-*Times of Malta* li jippromowvi l-attivitajiet fil-lokalitajiet. Il-Kunsill innota l-kontenut.
22. E-mail minghand Alice Hero, rappreżentanta tal-kumpanija 'DF Business Advisory Limited', li fiha qed tistieden rappreżentant mill-Kunsill Lokali sabiex jattendi għal *live demonstration* dwar it-teknoloġija l-ġdida fuq il-manutenzjoni tat-toroq. Din il-preżentazzjoni saret nhar il-Ħamis 15 ta' Mejju. Il-Kunsill innota l-kontenut.



23. E-mail mingħand Natalia Stachowiak mill-Kunsill ta' Trzemeszno (Polonja) li fiha qed tistieden rappreżentanza ta' erba' persuni mill-Kunsill Lokali tax-Xagħra sabiex tattendi għal laqgħa għall-istaff tal-proġett NEMO li ser issir bejn l-1 u l-5 ta' Lulju 2014. Il-Kunsill qabel li din il-materja għandha tiġi diskussa aktar 'il quddiem wara li s-Segretarju Eżekuttiv ikun hejja itinerarju tas-safar kollu li għalih gie mistieden il-Kunsill mil-lum sa Frar 2015.
24. E-mail mingħand Peter Gingell mill-Awtorita' Maltija għall-Ambjent u l-Ippjanar (MEPA) li fiha qed jistieden lill-Kunsill sabiex jipparteċipa f'konsultazzjoni pubblika dwar il-'vertical extension of existing hotels policy' li saret nhar il-Ġimgħa 9 ta' Mejju 2014. Il-Kunsill innota l-kontenut.
25. E-mail mingħand Dun Gerard Buhagiar, Rettur tas-Santwarju Nazzjonali tal-Madonna Ta' Pinu, b'informazzjoni dwar il-granet u l-hinijiet tal-ftuh tal-Mużew Dar Karmni Grima. Il-Kunsill innota l-kontenut.
26. E-mail mingħand Michael Gatt, *manager* tal-Gozo Action Group, li fiha ta informazzjoni dwar it-tnedija ta' sejha ġdida 'Landscaping Call' iffinanzjata mill-Programm *Leader* tal-Unjoni Ewropea. Din is-sejha ser tiftaħ nhar it-22 ta' Mejju u tagħlaq fit-23 ta' Ġunju f'nofsinhar. Is-Sindku Joe Cordina propona u l-Kunsill qabel li għandna nissottomettu applikazzjoni għal dawn il-fondi biex nirrorngaw ir-*roundabout* li hemm fi Triq Marsalforn, it-triq/passaġġ li hemm hdejn il-belvedere l-ġdid ta' Triq Gajdoru u l-funtana li hemm fi Triq John Otto Bayer. Il-Kunsill qabel ukoll li għandna nikkuntattjaw lill-MEUSAC biex jgħinuna fil-mili ta' din l-applikazzjoni.
27. E-mail mill-Ministeru għall-Affarijiet Ewropej b'informazzjoni dwar il-proċess ta' konsultazzjoni pubblika dwar il-programm 'Interact III' iffinanzjat minn fondi tal-Unjoni Ewropea. Dan il-proċess għalaq fil-5 ta' Mejju 2014. Il-Kunsill innota l-kontenut.
28. Ċirkulari mill-Assoċjazzjoni tal-Kunsilli Lokali dwar il-kampanja 'Let's Do It, Malta!'. Il-Kunsill innota l-kontenut.
29. E-mail mingħand Robert Cutajar, Kelliem għall-Oppożizzjoni responsabbli miż-Żgħażaġh u l-Ispport, li fiha qed jistieden lis-Sindku jew rappreżentant mill-Kunsill Lokali sabiex jattendi għall-Konferenza Nazzjonali tal-Ispport li ser tiġi organizzata minn Tim Sport PN nhar is-Sibt 7 ta' Ġunju 2014 (btala pubblika) bejn it-8.30am u 12.30pm. Għal din il-konferenza, ser jattendi l-Kunsillier Victor Zammit.

30. E-mail mid-Dipartiment tal-Kunsilli Lokali li fiha qed jinforma lis-Segretarji Eżekuttivi li f'jum l-Elezzjoni tal-Parlament Ewropew, nhar is-Sibt 24 ta' Mejju 2014, l-uffiċċju amministrattiv tal-Kunsilli Lokali għandu jinżamm magħluq. Il-Kunsill innota l-kontenut.
31. E-mail mill-Awtorita' Maltija għall-Ambjent u l-Ippjanar (MEPA) dwar sessjonijiet ta' konsultazzjoni li l-istess Awtorita' ser torganizza b'rabta mal-*policy* il-ġdida rigward iċ-ċimiterji. Il-Kunsill innota l-kontenut.
32. Ċirkulari mill-Assoċjazzjoni tal-Kunsilli Lokali dwar seminar li ser jiġi organizzat mill-istess Assoċjazzjoni dwar l-effiċjenza tal-enerġija fil-bini. Dan is-seminar ser isir nhar l-Erbgħa 28 ta' Mejju 2014 u għalih qed jiġu mistiedna l-Kunsilli Lokali u partijiet interessati. Il-Kunsill innota l-kontenut.
33. E-mail minghand Kevin Apap mill-*European Union Programmes Agency (EUPA)* dwar it-tnedija uffiċjali tal-programm *Erasmus* + iffinanzjat mill-Unjoni Ewropea, liema tnedija ser issir nhar it-Tlieta 20 ta' Mejju fit-3.30pm. Il-Kunsill innota l-kontenut.
34. E-mail mid-Dipartiment tal-Kunsilli Lokali li fiha qed jinfurmaw lill-Kunsilli Lokali li l-Orkestra Filarmonika ta' Malta, bil-kollaborazzjoni tal-Bank of Valletta, qed joffru bejn 200 u 300 biljett b'xejn għar-residenti sabiex jattendu għall-Kuncert klassiku 'Revisiting a Revolution' li ser isir nhar il-Ġimgħa 23 ta' Mejju 2014. Il-Kunsill innota l-kontenut.
35. E-mail minghand Ismael Portelli, *light designer*, bl-ispeċifikazzjonijiet u l-budget tal-attività 'Kaypso The Legend Alive' li ser issir fuq tlett ijiem f'Settembru 2015. Is-Sindku Joe Cordina informa lill-Kunsill li Mario Caruana u Angelo Bonello kienu avvċinawh biex itellgħu din l-attività kulturali fix-Xagħra iżda peress illi l-Kunsill kien iddeċieda li ser jorganizza l-festival ta' ikel tradizzjonali Għawdx, dan ma kienx possibbli. Għalhekk dawn avvċinaw lill-Kunsill Lokali tan-Nadur biex japplikaw għall-fondi tal-Miżura 413 tal-Programm Leader biex din l-attività' ssir fin-Nadur.
36. E-mail minghand il-Fondazzjoni Temi Zammit li fiha din il-Fondazzjoni qed tiringrazzja lill-Kunsill Lokali tax-Xagħra għall-kollaborazzjoni tiegħu fl-organizzazzjoni tas-seminar informattiv dwar il-proġett *Heland* li sar nhar it-Tnejn 12 ta' Mejju fil-Kazin tal-Banda *Victory*. Il-Kunsill innota l-kontenut.

37. Ċirkulari mill-Assoċjazzjoni tal-Kunsilli Lokali b'informazzjoni dwar żewġ konferenzi edukattivi dwar il-bram li ser isiru nhar il-Ħamis 22 u l-Ġimgħa 23 ta' Mejju 2014. Il-Kunsill innota l-kontenut.
38. E-mail mingħand Ian Paul Bajada, Segretarju Eżekuttiv tar-Regjun ta' Ghawdex, li fiha qed jinforma lill-Kunsill li l-Assoċjazzjoni tal-Kunsilli Lokali ser torganizza serje ta' laqgħat bejn il-Fondazzjoni Valletta 2018 u l-Kunsilli Lokali. Il-laqgħa mal-Kunsill Lokali tagħna hija skedata li ssir nhar it-Tlieta 3 ta' Ġunju fis-6.30pm u fiha ser jiġu diskussi proġetti u programmi li jagħtu għieħ lil-lokalitajiet tagħna filwaqt li jimmiraw li jiġbdu lejhom interess u parteċipazzjoni Ewropej u Mediterranji. Għal din il-laqgħa ser jattendu s-Sindku Joe Cordina u s-Segretarju Eżekuttiv Ivan Attard.
39. E-mail mingħand Carmel Attard, Segretarju tal-Għaqda Drammatika fi hdan l-Azzjoni Kattolika tax-Xagħra, li fiha qed jitolbu lill-Kunsill jikkollabora magħhom fl-organizzazzjoni tal-varjeta' fl-okkażjoni ta' Jum l-Omm li saret nhar il-Ħadd 18 ta' Mejju 2014. Is-Sindku Joe Cordina propona u l-Kunsill qabel li għandna nikkollaboraw ma' din l-Għaqda fl-organizzazzjoni ta' din l-attività kulturali billi nħallsu l-ispejjeż tal-istampa bi spiża li ma teċċedix is-somma ta' € 120.
40. E-mail mingħand Ian Paul Bajada, Segretarju Eżekuttiv tar-Regjun Ghawdex, b'informazzjoni dwar sejha ġdida li hierġa mill-*Gozo Action Group* dwar is-*signposting* fil-lokalitajiet (Miżura 413.5 tal-Programm *Leader*). Il-Kunsill qabel li għandna napplikaw għall-fondi taht din is-sejha meta toħroġ. Il-Kunsilliera Maria Grima ressqet suggeriment sabiex nistudjaw il-possibilita' li napplikaw taht din is-sejha biex nagħmlu *motion machine* fi Pjazza l-Vitorja. Ser niċċekkjaw jekk tali inizjattiva hix eligibbli għall-fondi taht din is-sejha.
41. E-mail mill-Assoċjazzjoni tal-Kunsilli Lokali li fiha qed tinforma lill-Kunsill li ser issir il-laqgħa annwali għall-Kunsillieri kollha. Din ser issir nhar is-Sibt 21 ta' Ġunju 2014 fil-Lukanda Dolmen, il-Qawra. Il-Kunsill innota l-kontenut. Is-Segretarju Eżekuttiv Ivan Attard ser jieħu ħsieb jirreġistra lill-Kunsilliera kollha li huma interessati li jipparteċipaw sa mhux aktar tard minn nhar il-Ġimgħa 13 ta' Ġunju.
42. E-mail mill-Assoċjazzjoni tal-Kunsilli Lokali li fiha qed tistieden lill-Kunsilli Lokali sabiex jattendu għal workshop nazzjonali dwar l-użu tal-ilma sostenibbli li ser isir nhar il-Ġimgħa 30 ta' Mejju 2014 f'Dar il-Mediterran għall-Konferenzi. Il-Kunsill innota l-kontenut.

43. E-mail minghand Kevin Farrugia li fiha qed jitlob in-*no objection* tal-Kunsill Lokali sabiex ikun jista' jarma 'inflatable water pitch' fil-bajja tar-Ramla bejn l-1 ta' Lulju u l-31 ta' Awwissu 2014. Il-*pitch* ser tkun fil-bajja għal sitt sigħat kuljum. Il-Kunsill qabel li għandna nitolbu lis-Sur Farrugia biex jiltaqa' mal-Kunsill biex jispjega aħjar il-proposta tiegħu u fil-każ li jkun hemm qbil, il-Kunsill għandu jagħti n-*no objection*.
44. E-mail minghand Pauline Bailey, *managing director* tal-kumpanija 'Wow Malta', li fiha qed tibgħat is-*site plan* tal-post fejn qed tipproponi li jkun hemm il-*waterorbs* fejn wiehed ikun jista' jimxi fuq l-ilma. Il-Kunsill qabel li għandna nitolbu lis-Sinjura Bailey biex tiltaqa' mal-Kunsill halli tispjega aħjar il-proposta tiegħu.
45. E-mail iffirmata minn Anton Bugeja flimkien ma' xi residenti oħra li fiha qed joġġezzjonaw li jsiru sinjali li jipprojbixxu l-ipparkjar faċċata tar-residenza tas-Sinjura Maria Tabone ta' 36B, Triq Jannar. Barra minn hekk, is-Sur Bugeja qed jitlob ukoll lill-Kunsill sabiex Triq Jannar issir *one way* min-naħa ta' Triq Bullara (jigifieri ma jtitilgħux karozzi minn Triq Bullara għal Triq Jannar). Il-Kunsill innota l-kontenut.
46. E-mail minghand Maria Theresa Portelli mill-Kummissjoni Nazzjonali għall-Promozzjoni tal-Ugwaljanza (NCPE) li fiha qed tistieden rappreżentanza mill-Kunsill sabiex tattendi għall-konferenza annwali li ser issir nhar il-Hamis 29 ta' Mejju 2014 f'Dar l-Ewropa, il-Belt Valletta. Il-Kunsill innota l-kontenut.
47. E-mail minghand Cleavon Vella, Assistent Direttur fid-Dipartiment tal-Gvern Lokali, li fiha qed jinforma lill-Kunsill li għandu jagħti € 6,000 lit-Taqsima Propjeta' tal-Gvern għal sit fi Triq Gajdoru li ġie devolut lill-Kunsill. Id-Dipartiment qed jitlob lill-Kunsill Lokali sabiex jirregolarizza l-pożizzjoni tiegħu mal-GPD mill-aktar fis possibbli. Is-Sindku propona u l-Kunsill qabel li li nitolbu laqgħa mat-Taqsima Propjeta' tal-Gvern biex niddiskutu din il-materja.
48. Ittra minghand Dione Lautier u Mark Borg li fiha qed jitolbu n-*no objection* tal-Kunsill Lokali tax-Xagħra sabiex jorganizzaw Kuncert bis-sehem tal-grupp 'Tribali' fil-parking li hemm hdejn il-bajja tar-Ramla l-Hamra nhar il-Ġimgħa 15 (Festa ta' Santa Marija) u s-Sibt 16 ta' Awwissu 2014. F'din l-attività' ser ikun hemm ukoll food stalls, bars, *face painting*, bouncy castle u fire jugglers. Dan il-Kuncert ser jittella' biex jingabru fondi b'riżq il-Moviment Missjunarju 'Ġesu' fil-Proxxmu.' Il-Kunsill qabel li għandna nagħtu din in-*no objection* bil-kundizzjoni li l-organizzaturi jagħtu lill-Kunsill hamsin biljett b'xejn għal din l-attività'.

49. E-mail mid-Dipartiment tal-Kunsilli Lokali b'informazzjoni dwar is-sejhiet li hemm miftuħa fil-preżent għal finanzjament mill-Unjoni Ewropea taht il-programm 'Europe for Citizens'. Il-Kunsill innota l-kontenut.
50. Ittra mingħand Andrea Saliba, *OASI Primary Prevention Manager*, b'informazzjoni dwar is-servizzi li qed toffri l-Fondazzjoni OASI. Fuq suggeriment tal-Kunsilliera Maria Grima, il-Kunsill qabel li għandna nitolbu lil din il-Fondazzjoni sabiex tagħmel *talk* lill-adoloxxenti u ż-żgħażaġħ mil-lokalita' tagħna li jiffrekwentaw iċ-Ċirklu taż-Żgħażaġħ.

### **Ilmenti mir-residenti:**

1. Talba mingħand Grezzju Cini ta' 'Santa Rita', Triq Ghajn Qamar, sabiex isir 'stop sign' hdejn ir-residenza tiegħu f'din it-triq. Il-Kunsill qabel li din it-talba għandha tiġi riferuta lil Transport Malta.
2. Talba mingħand Mary Farrugia ta' 9, Triq il-Kortoll, sabiex jitranġa passaġġ bis-siment fi Triq Tas-Sruġ. Il-Kunsill qabel li dan ix-xogħol għandu jsir.
3. Talba mingħand Mario Theuma ta' 'Coronation Store', Pjazza l-Vitorja, sabiex il-bank li preżentament hemm quddiem dan il-ħanut jinqala' għal żmien il-festa. Il-Kunsill qabel li dan ix-xogħol għandu jsir bil-kundizzjoni li l-bank jerga' jitwaxxal wara li tgħaddi l-festa.
4. Talba mingħand diversi residenti sabiex Triq ir-Raxxal (triq ġdida fi Triq Ghajn Qamar) tiġi asfaltata. Il-Kunsill qabel li din it-talba għandha tiġi riferuta lill-Ministeru għal Għawdex peress li din it-triq hija *white road* (għadha qatt ma ġiet asfaltata).
5. Talba mingħand Emmanuel Sultana ta' 'Nativitas', Triq Masri, sabiex isir *shifting* ta' bozza li hemm imwaxxla mad-dar 'Mardel', Triq Masri għal ma' arblu tad-dawl tal-Enemalta. Il-Kunsill qabel li din it-talba għandha tiġi riferuta lill-Korporazzjoni Enemalta. Dan anke minħabba li kien hemm diversi ilmenti mingħand diversi residenti oħra f'din it-triq dwar din il-bozza.
6. Talba mingħand Emmanuel Sultana ta' NB, Triq San Ġuzepp, sabiex titranġa rampa fi Triq Ghajn Wajtar. Ir-resident qed jitlob li jingħata l-materjal u x-xogħol jagħmlu hu. Il-Kunsill qabel li dan ix-xogħol għandu jsir.

7. Talba mingħand Victor Cremona ta' 'Ave Maria', Triq John Otto Bayer, sabiex jitranġa passagg bis-siment fi Triq l-Ghezien. Ser niċċekkjaw eżatt fiex jikkonsisti dan ix-xogħol.
8. Talba mingħand Rose Bajada ta' 92, Triq Franġisk Camilleri, sabiex jitranġa haġt tas-sejjeħ imwaqqa' għat-triq fi Triq Liberat Grech. Il-Kunsill qabel li għandna ngibu stima dwar kemm ser jiġi jiswa dan ix-xogħol qabel ma tittieħed deċiżjoni dwaru.
9. Talba mingħand Mary Jane Azzopardi ta' 'Remig House', Triq San Ġorġ Preca, sabiex titranġa l-bankina tar-residenza tagħha. Il-Kunsill qabel li dan ix-xogħol għandu jsir.
10. Talba mingħand Victor Sciberras ta' 'Vicrose', Triq Ta' Gajdoru, sabiex titranġa rampa bis-siment mar-residenza tiegħu. Ir-resident li jitlob li jingħata l-materjal u x-xogħol ser jagħmlu hu. Il-Kunsill qabel li dan ix-xogħol għandu jsir.
11. Talba mingħand Anthony Refalo ta' 'Marton House', Triq Mikiel Farrugia (President tax-*Xagħra Boċċi Club*), sabiex isir vit tal-ilma viċin il-kalata tal-boċċi fil-playing field tax-*Xagħra*. Il-Kunsill iddeċieda li għandna nixtru pajp tal-ilma li jista' jintuza mill-membri tax-*Xagħra Boċċi Club* biex iġibu l-ilma mill-vit li hemm fil-parti ta' fuq tal-*playing field* filwaqt li ngħidulhom biex din it-talba li għamli verbalment issir b'mod formali bil-miktub.
12. Talba mingħand Jane Curmi ta' 'The Firs', Flat 2, Triq Ta' Bullara, sabiex issir *sleeping police* fil-kantuniera bejn Triq Bullara u Triq Ġużeppi Bajada għax qed ikun hemm sewwieqa li jsuqu b'veloċita' qawwija f'dawn l-inħawi. Il-Kunsill qabel li nagħmlu talba lil Transport Malta biex tagħmel *Slow Sign* f'dan il-post minflok is-*sleeping police*.
13. Talba mingħand Mary Xerri ta' 26, Triq Bullara, sabiex isiru sinjali li jipprojbixxu l-ipparkjar madwar metru fuq kull naħa tar-residenza tagħha għax qed jiparkjaw il-vetturi hemmhekk u hi ma tkunx tista' toħroġ mid-dar. Il-Kunsill qabel li għandna nirreferu din it-talba lil Transport Malta.
14. Talba mingħand Michelina Borg ta' 12, Triq l-Ispiera, sabiex titranġa l-bankina quddiem ir-residenza tagħha. Il-Kunsill qabel li dan ix-xogħol għandu jsir.

### **Approvazzjoni tal-pagamenti**

Il-Kunsill approva unanimament il-pagamenti annessi mal-minuti. Il-Kunsillier Dr. Joseph Attard astjena fuq il-pagament lis-Socjeta' Filarmonika *Victory* minhabba kunflitt ta' interess.

### **Aggornament**

Il-Kunsill iddecieda li l-laqqha li jmiss ghandha ssir nhar it-Tnejn 16 ta' Gunju 2014 fil-5.30pm b'agenda li tkun komunikata aktar 'il quddiem.

Il-laqqha spiccat fis-7.30pm.

**Joe Cordina**  
**Sindku**

**Ivan Attard**  
**Segretarju Eżekuttiv**